





12. సంక్రాంతి

కింది చిత్రం చూడండి.



ప్రశ్నలకు జవాబులు చెప్పండి.

- చిత్రంలో ఎవరెవరు ఉన్నారు? ఏం చేస్తున్నారో చెప్పండి.
- చిత్రంలో మీకు తెలిసిన వాటి గురించి చెప్పండి.
- ఈ చిత్రం ఏ పండుగను తెలియజేస్తుంది? ఈ పండుగను మీరు ఎలా జరుపుకుంటారు?

పిల్లలూ! ఇలా చేయండి.



- పాఠం చదవండి. అర్థంకాని పదాల కింద గీత గీయండి.
- ఈ పదాలకు అర్థాలను పుస్తకం చివర ఉన్న అకారాది పట్టికను చూసి తెలుసుకోండి. లేదా మీ మిత్రులను, ఉపాధ్యాయులను అడిగి తెలుసుకోండి.
- పాఠం చిత్రం చూడండి. పాఠంలో ఉండే విషయాన్ని ఊహించండి. చెప్పండి.

సంక్రాంతి శుభవేళ తెలుగు సంస్కృతి వివిధ రూపాల్లో ప్రత్యక్షమౌతుంది. సజీవ చైతన్యమై సరస విన్యాసాలతో మనోహరంగా తొణికిసలాడుతుంది. ఎటు చూసినా ఉత్సాహం ఉరకలు వేస్తూ కనిపిస్తుంది. తెలుగువారు ఎంతో వైభవంగా జరుపుకొనే పండుగల్లో సంక్రాంతి ఒకటి. ఇది తెలుగుదనానికి ప్రతీక అయిన పర్వం.

రైతుల కృషి ఫలితం అయిన పంట ధాన్యలక్ష్మి రూపంలో ఇళ్లకు చేరి నట్టింట పీటవేస్తుంది. ఈ ఆనందాన్ని ఎదనిండా నింపుకొని అనురాగ బంధాల మధ్య అందరూ ఎంతో శ్రద్ధగా ఈ పండుగను జరుపుకొంటారు. ఇది రైతన్నలకు పంటల పండుగైతే, మగువలకు ముగ్గుల పండుగ. కన్నెపిల్లలకు గొబ్బిపండుగైతే, ఇక సర్వజనావళికేమో భోజనాల పండుగ.

భోగి, సంక్రాంతి, కనుము అనే పేర్లతో ముచ్చటగా మూడు రోజుల పాటు జరిగే ఈ పండుగ సంరంభం, దాదాపు నెల ముందుగానే ఇంటి ముంగిళ్లలో కొలువు తీరుతుంది. హరిదాసు రాక ఇప్పటి నుంచే ప్రారంభమవుతుంది. తొలికోడి కూతతో మేల్కొని స్నానం చేసి, నుదుట తిరుమణి తిరుచూర్ణం దిద్దుకొని, ఒకచేత తంబూర, మరొక చేత చిడతలు పట్టుకొని, శిరం మీద అక్షయపాత్ర తొణక్కుండా నిలిపి రంగభజన చేస్తూ, మేల్కొలుపులు పాడుతూ, హరిదాసులు వీధివీధులూ తిరుగుతారు.

కుర్రకారు ఉత్సాహం నెలముందు నుంచే ఉరకలు వేస్తుంది. గాలిపటాలు వీధుల్లో ఎగరవేస్తూ కనిపిస్తారు.



రాబోయే భోగికి అందరికంటే ఎక్కువ ఎత్తున భోగిమంటలు వేయాలని కట్టెలను, పనికిరాని పాత వస్తువులను, పిడకలు మొదలైన సామగ్రిని పోగుచేస్తారు. రైతులు పొలాల్లో ధాన్యరాశుల దగ్గర కాపలాకాస్తూ, రాత్రివేళల్లో గుడ్డి వెన్నెల్లో అచ్చమైన తెనుగుతనం గుబాళించే జానపద గేయాలను ఆలపిస్తుంటారు.

ఇక స్త్రీలేమో ప్రతిదినం వేకువ సమయాన్నే లేచి, ఇళ్ళ ముంగిట కళ్ళాపి చల్లి, గొబ్బెమ్మలను పెట్టి, రకరకాల రంగవల్లుల్ని అందంగా తీరుస్తారు. తమలోని కళాత్మకతను గృహాలంకరణ ద్వారా ప్రదర్శిస్తారు.

ఒకరోజు వేసిన ముగ్గును మరోరోజు వేయకుండా జాగ్రత్తపడతారు.

ఈ రోజుల్లో ప్రతి గృహిణీ ఒక చిత్రకారిణి. ప్రతి గృహం ఒక చిత్రశాల. వీరు వేసే ముగ్గుల్లో ముఖ్యంగా రథంముగ్గు సూర్యగమనానికి సంకేతం.

వీధుల్లో పూర్వం ముగ్గుల్ని బియ్యం పిండితో వేసేవారు. అది పిపీలికాది సూక్ష్మజీవులకు ఆహారం కావాలనే భూతదయా దృష్టి కాబోలు.

పండుగ మొదటి రోజు భోగి. ఈ రోజు పెందలకడనే లేచి భోగిమంట వేస్తారు. దీంతో భోగిపీడ విరగడవుతుందని, ఆ మంటల్ని చూసేవారికి మేలు కలుగుతుందని పెద్దలంటారు. కుటుంబ సభ్యులంతా తలస్నానం చేసి కొత్తబట్టలు కట్టుకొని కళకళలాడుతూ కనిపిస్తారు. స్త్రీలు మట్టితో చేసిన అమ్మవారిని గౌరవ్వుగా భావిస్తూ పూజిస్తారు. సాయంకాలం పిల్లల్ని బాగా సింగారించి వారి నెత్తిమీద రేగుపండ్లు, పప్పులు, బొరుగులు, చెరుకుముక్కలు, చిల్లర డబ్బులు వగైరా తల చుట్టూ తిప్పి కలిపి పోస్తారు. మహిళలను పేరంటానికి పిలిచి చక్కెరతో చేసిన చిన్న చిన్న బొమ్మల్ని, కుంకుమ భరిణల్ని తాంబూలంతోపాటు కానుకగా ఇస్తారు. ఈ మూన్నాళ్ళు బొమ్మలు కొలువు పెట్టి ఎంతో వేడుక చేస్తారు.



భోగినాడు పాలు పొంగించే

విధానం భలే పసందుగా ఉంటుంది. నట్టిల్లు చక్కగా అలికి, చతురస్రాకారంగా ముగ్గులు వేసి, నాలుగు వైపుల నాలుగు గురుగులు (చిన్న పిడతలు) పెడతారు. వాటి చుట్టూ దారాలు తిప్పి నడుమ పిడకల్ని పేర్చుతారు. నవధాన్యాలు చుట్టూ పోస్తారు. ఆ పిడకల మీద పాలగిన్నె పెట్టి నిప్పు ముట్టిస్తారు. పాలు తూర్పు వైపు పొంగితే శుభంగా భావిస్తారు.

అందుకే ఇంటిల్లిపాదీ పాలెటువైపు పొంగుతాయో అని ఆసక్తిగా ఎదురుచూస్తూ కూర్చుంటారు.

బాలికలు గుమ్మడిపూలతో, పసుపు కుంకుమలతో గొబ్బిపూజ చేస్తారు. ముగ్గుల్లో గోమయంతో చేసిన మూడు గొబ్బిళ్లను, శ్రీకృష్ణుడు, గోమాత, గోవర్ధనగిరి అని నమ్ముతారు. గొబ్బివ్రతం చేస్తూ శుభాలిమ్మని పాటలు పాడుతారు. గొబ్బి దేవతను మహాలక్ష్మి స్వరూపంగా కూడా స్తుతిస్తారు. పల్లెల్లో ఈ పాటలు ఎక్కువగా వినిపిస్తాయి.

ప్రముఖ వాగ్గేయకారుడైన అన్నమాచార్యుల వారు కూడా

కొలనుదేవరకు గొబ్బియల్లో

యదుకులస్వామికి గొబ్బియల్లో

కొండ గొడుగుగా గోవులు కాచిన

కొండొక శిశువుకు గొబ్బియల్లో

అంటూ మృదు పదజాలంతో గొబ్బి ప్రస్తావన తెచ్చారు. ఇలాంటి గొబ్బి పాటల్లో పౌరాణిక గాథలకే కాక, కథాగేయాలకు కూడా స్థానం ఉంది.



భోగి పండుగకు మర్నాడు సంక్రాంతి. సంక్రాంతి అంటే సూర్యుడు ధనూరాశి నుంచి మకర రాశిలోకి ప్రవేశించడం. దీన్నే 'మకర సంక్రాంతి' అని అంటారు. సూర్య పరిభ్రమణం ఉత్తరదిశగా మొదలుకావడంతో దీన్ని 'ఉత్తరాయణ పుణ్యకాలం' అని కూడా అంటారు.

గోదావరి, కృష్ణ, తుంగభద్ర వంటి నదీ తీరప్రాంతాల వారు ఈ రోజున నదీస్నానానికి వెళతారు. ఈ రోజు సూర్యుణ్ణి పూజిస్తారు. సర్వజీవకోటికీ మూలాధారమైన ఆహారోత్పత్తికి కారకుడైన సూర్యుణ్ణి ఒక మహత్తర శక్తిగా భావిస్తూ ఆరాధించడం అనాదిగా వస్తున్న ఆచారం.

సంక్రాంతి నాడు పొంగలి చేసే పాత్రకు చెరుకు, అల్లం కొమ్ముల్ని కడతారు. ఆ పొంగల్ని చెరుకుగడలు, పండ్లు, పాలతో పాటు నైవేద్యంగా పెడతారు. ఆనపకాయ కూర, పాయసం, దోసబజ్జి, వంకాయకూర, సజ్జరొట్టెలు, గుమ్మడిపులుసు, మినుముల వంటలు ఆహారంగా తీసుకుంటారు. అట్లే తెలంగాణ ప్రాంతంలో సకినాలు, అరిసెలు, నువ్వులతో చేసిన లడ్డూలు, బూరెలు వంటివి ప్రత్యేకంగా తయారుచేస్తారు.

ఇక పండుగ మూడో రోజు 'కనుము'. దీన్నే 'పశువుల పండుగ' అని కూడా అంటారు. కర్షకులు తమకు వ్యవసాయంలో తోడ్పడిన పశువుల్ని శుభ్రపరచి, వాటి కొమ్ముల్ని అలంకరిస్తారు. వాటి మెడలో పూలదండలు వేసి గంటలు కడతారు. కాళ్లకు చిరుగజ్జెలు వేస్తారు. కొమ్ములకు రంగులు పూస్తారు. ఈ విధంగా ఆవుల్ని, గేదెల్ని, భూమి దున్నే ఎద్దుల్ని ఆదరించి ఆరాధించడం వాటిపట్ల కృతజ్ఞత చూపడానికే.

భోగినాడు పెట్టిన గౌరవ్వును కనుమునాడు సాయంకాలం, మహిళలు, బాలికలు కలిసి తీసుకొని వెళ్లి, ఊరి చివరున్న నీటిలో జలక్రీడలాడిస్తారు. నీటిలో వత్తులు వెలిగించిన దీపాలను వదులుతూ పాటలు పాడతారు. ఏటికి వెళ్లేటప్పుడు పులిహోర, పెరుగన్నం వంటి వంటకాలను తీసుకొని వెళ్లి, గౌరవ్వును నీటిలో కలిపిన తరువాత అందరూ ఆరగిస్తారు.



ఈ రోజున ఏటిగట్టున బొమ్మలు అమ్ముకునేవారు, రంగుల రాట్నం ఆడించేవాళ్ళు, పిల్లల దృష్టిని ఆకర్షిస్తారు. పిల్లల ఆటలతో, పెద్దల మాటలతో ఆ ప్రాంతమంతా ఎంతో సందడిగా చూడముచ్చటగా ఉంటుంది. ఇలా తెలుగు వెలుగుల సంక్రాంతి సంరంభాలకు ఆనందోత్సాహాలతో స్వాగతం పలుకుదాం.

- డా॥అశావాది ప్రకాశరావు

ఇవి చేయండి

I వినడం, ఆలోచించి చెప్పడం



- అ) మీకు తెలిసిన పండుగల పేర్లు చెప్పండి. అవి ఎప్పుడు జరుపుకొంటారో చెప్పండి.
- ఆ) సంక్రాంతి మూడు రోజుల పండుగ కదా! మీ ప్రాంతంలో ఈ పండుగను ఎలా జరుపుకొంటారో చెప్పండి. పాఠంలో తెలిపిన విధానంతో పోల్చండి.
- ఇ) కనుము పండుగను పశువుల పండుగ అంటారు కదా! మరి పశువులను మనం ఎందుకు పూజించాలి? చెప్పండి.
- ఈ) పండుగ జరుపుకొనేటప్పుడు మీరు పొందే అనుభూతులను చెప్పండి.

II ధారాళంగా చదవడం, అర్థంచేసుకొని చెప్పడం, రాయడం



- అ) పాఠం ఆధారంగా కింది పట్టికను పూరించండి.

పేరా సంఖ్య	పేరాలోని కీలక పదాలు	పేరాకు శీర్షిక
రెండో పేరా		
నాల్గో పేరా		
ఆరో పేరా		
ఎనిమిదో పేరా		
చివరి పేరా		

- ఆ) పాఠం చదవండి. పాఠం ఆధారంగా ప్రశ్నలకు జవాబులు రాయండి.

- భోగి పండుగ నాడు ఏమి చేస్తారు?
- అన్నమాచార్యులు గొబ్బిళ్ళను గురించి ఏమి చెప్పారు?
- సంక్రాంతి ఏ రోజున వస్తుంది? దీన్ని ఎందుకు పుణ్యకాలం అంటారు?
- కనుమ పండుగ నాడు ఏమి చేస్తారు?



- ఇ) కింది పేరా చదవండి సరైన సమాధానాలు గుర్తించండి.

మన రాష్ట్రంలో సంక్రాంతి పండుగను అన్ని ప్రాంతాలవారూ జరుపుకొంటారు. అయితే ఆయా ప్రాంతాలలోని ఆచారవ్యవహారాలు, పండుగ జరుపుకునే విధానంలో కొంత వైవిధ్యం ఉంటుంది. నదుల సమీపంలో నివసించే వాళ్లు మకర సంక్రాంతిని పర్వదినంగా భావించి నదీస్నానాలు చేస్తారు. తెలంగాణ



ప్రాంతంలో సంక్రాంతికి చక్కిలాలు తయారుచేస్తారు. వీటినే “సకినాలు” అని కూడా అంటారు. వీటిని బియ్యంతో చేస్తారు. బియ్యాన్ని నీటిలో నానబెట్టి, ఆరబెట్టి పిండిగా పట్టిస్తారు. దానికి నువ్వులు, వాము తగినంత ఉప్పును నీటిని కలిపి ముద్దగా చేస్తారు. ఈ ముద్ద జిగటగా ఉంటుంది. దీన్ని గుండ్రంగా చక్రాలలాగా బట్ట మీద చుడతారు. వీటిని నూనెలో వేయిస్తారు. సకినాలతోపాటే ఇతర ప్రాంతాలలో చేసినట్లుగానే అరిసెలు కూడా చేస్తారు. కనుము పండుగ రోజున మహిళలంతా నువ్వులు, బెల్లంతో పొడిగా చేసి “తీపి తిని తియ్యగా మాట్లాడు, నువ్వులు తిని నూరేళ్లు బతుకు” అని బంధుమిత్రులకు పంచుతారు. దీంతోపాటే నోములుగా చిన్న చిన్న బొమ్మలు, వస్తువులను పంచుతారు. ఇది మన సంస్కృతి.

1. పై పేరాలో ఏ అంశాలను గురించి తెలియజేశారు?
2. పై పేరాకు ఎందుకు? ఎలా ? అనే పదాలు ఉండేలా మూడు ప్రశ్నలు తయారు చేయండి.

III ఆలోచించి సాంతమాటల్లో రాయడం (స్వీయరచన)



- అ) సంక్రాంతి పండుగను పంటల పండుగని కూడా భావిస్తారు. ఎందుకు?
- ఆ) “సంక్రాంతి” ప్రాధాన్యాన్ని మీ సాంతమాటల్లో రాయండి.
- ఇ) మీరు జరుపుకొనే పండుగలలో మీకు ఇష్టమైన పండుగ గురించి రాయండి.
- ఈ) పండుగ ఏదైనా దానివల్ల మనుషుల మధ్య సంబంధాలు పెరగడం, ఒకరికొకరు సహకరించడం, పండుగను కలిసి జరుపుకోవడం, ఆనందంగా గడపడం ముఖ్యమైనవి. ఇలాంటివి ఇంకా ఏ ఏ పండుగల్లో చోటు చేసుకుంటాయో ఆలోచించి రాయండి.

IV పదజాలం



- అ) కింది పట్టికను పూరించండి.

పండుగ పేరు	చేసే ముఖ్యమైన పనులు
రంజాన్	
క్రిస్మస్	
గురుపూర్ణిమ	

- అ) కింది గళ్లలో పండుగల పేర్లను గుర్తించండి. ఒక్కొక్క పండుగతో ఒక వాక్యం రాయండి. అట్లాగే విభిన్న మతాల వారు జరుపుకొనే పండుగల పేర్లు వచ్చేలా ఒక మంచి వాక్యం తయారు చేయండి.

ద	క్రా	వి	ది	మ	పా
హో	య	జా	ళి	ద్	తి
దీ	చ	స	గా	క్రి	క
రం	ఉ	నా	బ	న	క్రీ
సం	వ	నా	నా	స్స	రా

V సృజనాత్మకత



- అ) సాధారణంగా పండుగ రోజుల్లో, వేడుకల్లో ఎక్కువగా నూనెతో చేసిన వంటకాలను, ఫాస్ట్‌ఫుడ్స్‌ను తింటుంటారు. వీటివల్ల కలిగే నష్టాలను తెలుపుతూ ఒక వ్యాసాన్ని, కింది ఆధారాలతో రాయండి. దాన్ని పాఠశాల అసెంబ్లీలో వినిపించండి. ఇలా మాట్లాడటం కోసం రాసుకునే వ్యాసాన్ని “ప్రసంగవ్యాసం” అంటారు.

1. ఆరోగ్యానికి మంచిది కాదు
2. అపరిశుభ్రమైనది
3. పోషకాలు ఏ మాత్రం ఉండవు
4. ఘాటైన మసాలాలు ఉంటాయి
5. చాలా ఖర్చుతో కూడుకున్నది

- అ) పండుగకు ఇంటికి రమ్మని ఫోన్ సంభాషణను పొడిగించండి.

- గోపి :
- రాము : చాలా బాగున్నాను.
- గోపి :
- రాము : మాకు రేపటి నుంచి సంక్రాంతి సెలవులు ఇచ్చారు.
- గోపి :
- రాము : సరే! వస్తాను.

VI ప్రశంస



- అ) పండుగలను బంధువులు, స్నేహితులతో కలిసి జరుపుకొంటే బాగుంటుందని తెలియజేస్తూ మీ మిత్రునికి ఒక లేఖ రాయండి.
- అ) ఇతర మతాలకు చెందిన మీ మిత్రులు ఏ ఏ పండుగలు జరుపుకొంటారో తెలుసుకోండి. ఆ పండుగల విశేషాలకు అభినందిస్తూ గ్రీటింగ్ కార్డును తయారు చేయండి.

VII భాషను గురించి తెలుసుకుందాం

అ) కింది వాక్యాలను చదవండి. గీత గీసిన అక్షరాలను, పదాలను గుర్తించండి.



1. పాలు, సేమ్యంతో పాయసం చేస్తారు.
2. మీ కోసం నేను బొమ్మలు తెచ్చాను.
3. శివ గురించి వాళ్ళ అమ్మ బడికి వెళ్ళింది.
4. సుష్మితకు ప్రజ్ఞ చాక్లెట్లు ఇచ్చింది.
5. హనుమంతుడు రాముడి యొక్క దూతగా లంకకు వెళ్ళాడు.

పై వాక్యాలలో గీత గీసిన అక్షరాలను, పదాలను గమనించారు కదా! ఇవి లేకుంటే వాక్యాలు పూర్తి అర్థాన్ని ఇవ్వడం లేదు కదా! అంటే ఇవి వాక్యంలో పదాల మధ్య సంబంధాన్ని ఏర్పరుస్తున్నాయి. ఇలాంటి అక్షరాలను, పదాలను 'విభక్తులు' అంటారు.

ఆ) కింది వాక్యాలను చదవండి. విభక్తుల కింద గీత గీయండి.

1. నిఖిల్ వాళ్ళ పెద్దమ్మతో ఊరికి వెళ్లాడు.
2. తొలికోడికూతతో మేల్కొంటారు.
4. మహిళలను పేరంటానికి పిలిచి తాంబూలాలు ఇస్తారు.
5. ముగ్గులలో గొబ్బిళ్ళు పెడతారు.

ప్రాజెక్టు పని

సంక్రాంతి పండుగకోసం ముగ్గులు వేస్తారు కదా! రకరకాల ముగ్గుల చిత్రాలు సేకరించండి. వాటిలో మీ కిష్టమైనవి గీయండి. రంగులు వేయండి. తరగతిలో ప్రదర్శించండి.

నేనివి చేయగలనా?

- | | |
|---|----------|
| 1. సంక్రాంతి పండుగ గురించి చెప్పగలను. | ఔను/కాదు |
| 2. పాఠంలో పేరాలలోని కీలక పదాలను గుర్తించగలను. పేరాకు శీర్షికలు రాయగలను. | ఔను/కాదు |
| 3. సంక్రాంతి పండుగ ప్రాధాన్యం గురించి సొంత మాటల్లో రాయగలను. | ఔను/కాదు |
| 4. ఇచ్చిన ఆధారాలతో ప్రసంగవ్యాసాన్ని రాయగలను. | ఔను/కాదు |


మతాలు వేరు కావచ్చుగాని అవి ప్రతిపాదించే సత్యం ఒక్కటే.

- మౌలానా అబుల్ కలాం ఆజాద్

చదువు

అనందించు


క్రిస్మస్



ప్రపంచ వ్యాప్తంగా జరుపుకుంటున్న పండుగలలో క్రిస్మస్ పండుగ ఒకటి. ఈ పండుగ క్రైస్తవులకు అతిపెద్ద పండుగ. ఇది ప్రతి సంవత్సరం డిసెంబర్ 25వ తేదీన జరుపుకుంటారు. ఈ పండుగను క్రిస్మస్ ఈవ్, క్రిస్మస్, బాప్సింగ్ దినం అనే మూడు రోజులుగా జరుపుకుంటారు. ఇవి ప్రతి సంవత్సరం డిసెంబర్ నెలలో 24, 25, 26 తేదీలనాడు వస్తాయి.

సంప్రదాయ కథనాల ప్రకారం జీసస్ ఒక పశువులశాలలో, పశువుల మధ్య పుట్టాడని, జన్మించగానే ఆయన తల్లి మేరీ మాత ఆయనను వస్త్రాలతో చుట్టి వారున్న ధర్మశాలలో ఖాళీ లేనందున పశువుల కొట్టంలోనే ఉంచవలసి వచ్చిందని 'బైబిలు' చెబుతోంది. ఆయన పుట్టిన రోజు రాత్రి ఆఊరికి పక్కనున్న పొలాల్లో కొందరు పశువుల కాపర్లు తమ గొర్రెల మందలను కాపలా కాస్తున్నారు. అప్పుడు ఒక దేవదూత ఆకాశం నుంచి వారి ముందుకు దిగి వచ్చాడు. ఆ దూత చుట్టూ ఉన్న వెలుగుకు గొర్రెల కాపరులు భయపడ్డారు. దేవదూత వాళ్ళతో “భయపడకండి ఇదిగో! మీకొక సంతోషకరమైన శుభవార్త. ఇవ్వాలి బెత్తహేంలోని ఒక పశువుల పాకలో లోకరక్షకుడు పుట్టాడు. ఆయన అందరికీ ప్రభువు. ఒక పసికందు పొత్తిగుడ్డలో చుట్టబడి పశువుల తొట్టెలో పడుకుని ఉంటాడు. ఇదే మీకు ఆనవాలు”. దేవదూత ఇలా

చెబుతుండగా పొలమంతా దేవదూతలతో నిండిపోయింది. వాళ్లంతా దేవునికి స్తుతి గీతాలు పాడి మాయమయ్యారు. గొర్రెల కాపరులు హుటాహుటిన వెళ్లి దేవదూత చెప్పిన పశువుల పాకకు చేరుకున్నారు. అక్కడ పశువుల తొట్టెలో పడుకుని ఉన్న శిశువును చూశారు.



అలా 2000 సంవత్సరాల కిందట డిసెంబర్ 24వ తేదీ అర్ధరాత్రి ఏసుక్రీస్తు జన్మించాడు. అందుచేత ఆ మరునాడు అంటే డిసెంబర్ 25వ తేదీ క్రిస్మస్ పండుగని జరుపుకుంటున్నారు.

ఈ పండుగకు క్రైస్తవులు తమ ఇళ్ళను, చర్చిలను అలంకరిస్తారు. వెదురుబద్దలతో, రంగు కాగితాలతో ఒక పెద్ద నక్షత్రాన్ని తయారుచేసి ఇంటికప్పు మీద ఎత్తులో పెడతారు. రాత్రివేళ దీపాలంకరణలతో ఇళ్ళు, చర్చిలు అందంగా ఉంటాయి. ప్రతీఇంట్లోనూ ఒక క్రిస్మస్ చెట్టును ఏర్పాటు చేస్తారు. ఇది ఈ పండుగ ప్రత్యేకత. ఈ చెట్టును రంగురంగుల కాగితాలతోనూ, కాగితపు నక్షత్రాలతోనూ, చిరుగంటలతోనూ, చిన్నచిన్న గాజు గోళాలతోనూ అలంకరిస్తారు. మరొక విశేషం ఉంది. క్రిస్మస్ కిందటి రాత్రి శాంతాక్లాజ్ (ఫాదర్ క్రిస్మస్) ఆకాశం నుండి ధ్రువపు జింకలు లాగే బండిలో వచ్చి పిల్లలకు బహుమతులు ఇస్తాడని నమ్ముతారు. క్రిస్మస్ రోజున బంధువుల ఇళ్ళకు, మిత్రుల ఇళ్ళకు వెళ్లి ప్రేమాభిమానాలతో క్రిస్మస్ శుభాకాంక్షలు చెబుతారు.

